

# Il-Papa Pawlu V (1605-1621) Li Waqqaf il-Fratellanza tas-SS.Mu Sagrament fil-Knisja Parrokkjali ta' San Ġorg fir-Rabat ta' Ghawdex

mill-KAN. DUN NIKOLA VELLA APAP

## Għażla ta' Papa

Wara l-mewt ta' Ljun XI (27 t'April 1605) li għamel biss Papa erba ġimghat il-konklavi sab ruhu quddiem l-istess kandidaturi tal-konklavi ta' qabel. Imma lanqas din id-darba ż-żewġ kandidati l-iktar qawwija tal-Baronio u tal-Bellarmino ma rnexxilhomx jintgħażel xi hadd minnhom. Fis-16 ta' Mejju tal-1605 ġie magħżul il-Kardinal Camillu Borghese li ha l-isem ta' Pawlu V. (1)

Pawlu V gej minn familja ta' Guristi li telqu minn Siena għar-Ruma.(2) Twieled f'Ruma fis-17 ta' Settembru tal-1552. Studja d-dritt f'Perugia u f'Bologna, ħadem ta' avukat sakemm qabad il-karriera tal-Knisja. Kien diplomatiku fi Spanja taħt Klement VIII, li wara ħatru Kardinal. (3)

Fl-1603 kien magħżul bħala Vigarju ta' Ruma. Kien anki membru ta' l-Inkwisizzjoni Rumana u protettur ta' l-Iskozja. Fil-mument li kien magħżul Papa kellu 52 sena, u kien f'saħħtu. Pawlu V kien ta' statura għolja. Skond id-drawwa ta' dak ż-żmien kien iġib f'it leħja ma' geddumu, u mustaċċi ippuntati. Wiċċu kien jixhed ħarsa iebsa u regoluża. Kien ta' f'it kliem, imma ħabib u affabli. Kien bniedem tax-xogħol, u dejjem għex wahdu fuq dmirijietu. Fuq kolloxx kien iżomm ruħu lura, u bogħod mill-politika, u bħala Papa irnaxxilu ma jkunx politikant.(4)

Egħluq il-Kontroversja fuq il-Grazzja  
Fil-bidu tal-pontifikat ta' Pawlu V kienet għada taħraq il-polemika bejn Banez, u Molina dawr il-'Grazzja' "De Auxilis". L-appell ta' Molina f'Ruma kontra l-kundanna tat-tagħlim tiegħu minn naħa tat-teoloġi ta' Lovanco (1587) ġigħel lis-Santa Sede tagħzel kummissjonijiet kardinalizji differenti biex iħollu din il-kwestjoni ta' dwejjaq. Mill-85 sezzjoni miżmuma mill-Kongregazzjoni "de Ausillis" bejn l-1602 u l-1605 ma rnexxilhomx iħollu din il-kwestjoni. Fit-28 t'Awissu tal-1607 fis-sezzjoni

konklusiva tal-Kongregazzjoni "de Ausillis" il-Papa Pawlu V qal din il-kwestjoni: "Il-Konċilju ta' Trentu ddefenixxa l-htieġa ta' mozzjoni divina permezz tal-liberu arbitriju. Dak li jagħmel diffikulta' huwa li tkun taf jekk Alla jitharrikk fizikament jew moralment". Il-Papa Pawlu V fl-istess ħin hall il-kommissjonijiet u pprojbixxa lill-partijiet jiċċensuraw wahda lill-oħra.(5)

## L-Attività Reliġjuża tal-Papa Pawlu V

Għar-reliġjożita' tiegħu Pawlu V kellu għal qalbu li jmexxi r-riforma kollha tal-Knisja. Iż-żelu tiegħu ta' riformatur fin-naħa tar-reliġjużi għamel iktar iebsa l-klawsura u rrikmanda dixxiplina wkoll iebsa. Fil-pontifikat tiegħu ġew approvati r-regoli ta' l-Oratorju ta' San Filippu Neri. Ġie inkoraġġit l-Ordni ta' Kamillu De Lellis, imwaqqaf biex idur mal-morda, u l-Ordni tal-Kapuċċini kien ġie kollu indipendenti mil-Ġeneral tal-Konventwali.

Ġab il-quddiem il-programm ta' tiġdid liturġiku ta' Piju V u fl-1614 ippublika ir-"Ritwal Ruman". Inkariga fuq kolloxx lill-Kardinal Bellarmino li jagħmel Katekiżmu għaž-żgħažagħ.(6)

Pawlu V li kellu dmirijiet stretti reliġjużi, iż-żelu tiegħu juri l-kura li kellu favur il-kult tal-Qaddisin, fejn għolla għal ġieh ta' l-altari lil Satna Franġiska Romana, lil San Karlo Borromeo, oħrajn għamilhom Beati, bħal San Filippu Neri, Ignazju ta' Loyola, Franġisku Saverju, u lil oħrajn xerred qima; bħal Giovanni Kostka, u Lwigi Gonzaga. Hekk ukoll ikkonferma xi Kongregazzjonijiet reliġjużi bħal dawk ta' l-Orsolini, tal-Viżitazzjoni, u tal-Patrijiet tad-Duttrina Nisranija. (7)

Ġab ukoll hafna opri fit-tmien tagħhom, barra l-faċċata tal-Bażilika ta' San Pietru skond id-disinn ġdid ta' Maderno. Is-sistema l-ghejjun tax-xmara Tevere biex jevita l-għarar. (8) Waqqaf ukoll



gallerija ta' kwadri u skultura qadima, u moderna, żejjen il-palazzi u l-vile tal-familji kollha tiegħu. Fost il-bini li sar fi żmien ta' min isemmi t-teżori artistici ta' Villa Borghese barra l-bieb tal-Poplu. Bena' wkoll Akwedott li jispiċċa fil-fontana msejjaħ l-ilma Paola fuq il-Gianicolu, u kappella Paolina fil-Quirinale. (9)

### It-Twaqqif tal-Fratellanza tas-Sagramentfil-Parroċċa Veneranda ta' San Ġorġ fir-Rabat ta' Għawdex

Fil-Vizita Pastorali li saret lill-Parroċċa ta' San Ġorġ il-Ġimgħa 23 ta' April tal-1621 il-Kappillan ta' San Ġorġ Dun Anġelo Modlun xeghed li quddiem l-altar Maġġur jinxtgħel lampier biz-żejt, u tiegħu ħsiebu l-Konfraternitaz tas-Sagrament ta' din il-Parroċċa. Fil-festi jinxtgħelu żewġ lampieri mid-devozzjoni tan-nies. Dejjem f'din l-istess Vizita nsibu miktub li f'dan l-altar Maġġur madwar sentejn ilu, twaqfet il-Konfraternita' (Fratellanza) tas-Sagrament, u tal-Karita'. Dan jidher bis-saħħa tal-Bolla mibgħuta bis-siġill taċ-ċomb bħala tifikira mill-Papa Pawlu V minn Ruma minn Santa Marija Maġġuri s-sena 1620 fis-16 ta' Awissu. Ir-Rettur ta' din il-Konfraternita' huwa Simon Barberi, il-prokurator veru huwa Santoru Mercieca. (10)  
Pawlu V wara ħafna attivita' ta' politika, reliġjuża u artistika miet fit-28 ta' Jannar tal-1621. Ġie midfun fil-kappella Borghese (jew Paolina) li huwa stess kien bena f'Santa Maria Maggiore. (11)

#### Riferenzi

1. Battista Mondin. Dizionario Enciclopedico Dei Pap. Storia e insegnanti p. 365.
2. Hubert Jedin. History of the Church. Vol V. p. 616.
3. Claudio Rendina. I Papi Storia e Segreti. p. 675.
4. Battista Mondin. Ect. p. 366.
5. Ibid. Op.Cit. p. 367.
6. Ibid. Op.Cit. p. 369
7. Carlo Castiglioni. Storia Dei Papi. Volume Secondo. p. 422.
8. Ibid. Op.Cit. p. 422.
9. Claudio Rendina. I Papi Storia e Segreti. p. 677.
10. A.E.G. V.P. Baldassare Cagliares.
11. Battista Mondini. Dizionario Dei Papi. Storia E Insegnamenti. p. 372.



## SAN ĠORĠ... Tifikiriet ta' Tfuliti

Ismek, San Ġorġ, ixxettel ġewwa fija  
bl-għeruq imħawla fil-hamrija bnina  
- ta' l-art Għawdxija.

Fil-maqdes tiegħek, xhud ta' kemm il-grajja  
bnejt l-isbah tifikiriet, ta' tfajjel ċkejken  
- f'żerniq il-hajja.

Hawn l-ewwel darba ġewwa fija għammar  
dak li għalih it-tmiem ta' hajtek ktibt  
- b'demmek ihammar.

Hawnhekk ukoll, minn kmieni xtaqt li nixbhek  
fid-dmirijiet ta' suldat kbir ta' Kristu  
- ridt inkun bħalek

Għax wasal jum mn'idejn ir-Ragħaj imseddqa  
tqiegħed fuq ġbini ż-żejt fejjied tal-Grizma  
- rajt holma mwettqa.

U l-ewwel f'ħajti wkoll fuq l-artal tiegħek  
ersaq biex ngħin fil-qadi tal-quddiesa  
- bi ħsiebi miegħek.

Dawn tifikiriet li nibqa' ngorrhom miegħi  
kif tibqa' qalbi b'għożża toħroġ l-għajta:  
"Int San Ġorġ tiegħi!"

*Charles Coleira*  
Il-Belt Valletta  
25 - 6 - 97



**Festi San Ġorġ • 1997**

